

U hawn mhux ta' min ma jlumx lil min hu responsabbli għat-Teatru Manoel li qed iħalli l-livell tad-drammi li jidhru fih jaqa' u jinżel mal-art. Teatru nazzjonali għandu jitlob livell l-iktar għoli. Ma ngħidux li awturi li ma jlehhqux il-livell għoli ma għandux jingħatalhom iċ-ċans li juru ħilithom u x-xogħol tagħhom fil-pubbliku, imma dan ma għandux isir fit-teatru nazzjonali. Haġa bħal din twaqqgħelna ġieħna. Hemm hafna swali oħra imxerrdin mal-Gżira fejn jistgħu jintwerew drammi bħal dawn imma mhux fit-teatru nazzjonali. Il-flus mħumiex kollox. Hawn ta' min isemmi wkoll li hemm drammi serji u letterarjament tajba li ma jistgħux jinhadmu fit-Teatru Manoel imħabba l-ispiża li jitolbu. Hawn tidhol il-missjoni tat-teatru nazzjonali li jgħin il-produzzjoni ta' dil-kwalità billi jwarrab hafna, jekk mhux għal kollox, il-ħlas li jitlob mill-awtur. Il-kriterju ma għandux ikun biss min ser jiġbed iktar nies u b'hekk idahħal il-flus, imma kemm hu s-siwi letterarju tad-dramm li jkun ser jintwera. Jekk il-poplu mhux edukat biex japprezza drammi serji u letterarji u allura ma jiġix, dan juri kemm hi kbira l-ħtieġa li nedukawh mhux li nkomplu nagħtuh il-karfa li biha jidhak u jogħxa. Dan imbarra l-fatt li tara nies fl-intervall neqsin mill-edukazzjoni f'imġibithom kemm kif jitekllmu kemm kif jieħdu xorb u ikel li jkunu ġiebu magħhom.

Nixtiequ bis-serjetà li l-livell tal-edukazzjoni tal-poplu jogħla u li l-livell tat-Teatru Nazzjonali tagħna jibqa' għoli u jkompli jogħla. Ebda konsiderazzjoni oħra ma għandha ċċedi għal dan.

U kif qed nitkellmu fuq l-edukazzjoni tal-poplu permezz tal-letteratura hawn ma jistax wieħed ma jsemmix oqsma oħra fil-letteratura li baqgħu baxxi. I-xjenzi ftit li xejn tawna xogħol siewi bil-Malti fl-oqsma diversi tagħhom. Jekk ma jkunux il-professjonisti u l-istudenti fil-linja tagħhom li jiktbu u joħorġu kotba fuq il-materja tagħhom, il-poplu tagħna ma jistax jitgħallem. Stajna hriġna hafna kotba għall-inqas popolari biex ngħallmu d-diversi xjenzi lill-poplu u hekk nifthulu iktar moħħu.

L-istess ngħidu għal dik li hi letteratura religjuża li hi kważi in-eżistenti. Kotba tad-devozzjoni harġu minn żmien għal żmien imma tagħlim sod li jfisser id-duttrina kattolika qatt ma rajna. La għandna kotba originali u anqas biss traduzzjonijiet ta' xogħlijiet klassiċi. Dnub kbir li anqas l-iskrittura għad ma rajna f'idejn il-poplu tagħna. Għad li kellna hafna sforzi biex tinqaleb għall-Malti minn Alf. Maria Galea, Guzè Muscat Azzopardi u Dun Pietru Pawl Grima u dan l-aħħar anki

mill-Prof. Saydon għad ma għandniex f'idejna test faċli u rħis li jista' jixtrih il-poplu halli jaqrah u jitgħallem minnu.

Nifirħu lill-Klabb Kotba Maltin għall-ħidma siewja tiegħu. Inħajruh iwessa' l-harsa tiegħu u jibda jħaddan kotba fuq xjenza, reliġjon, arti u kull qasam iehor. Il-letteratura mhix biss ir-rumanz u l-poezija imma kull qasam tax-xjenza u l-arti.

Inħegġu l-Atturi Theatre Group li jkompli jżomm l-livell għoli fil-għażla tal-produzzjonijiet tiegħu u li jara li l-pubbliku jkun edukat billi joħloqlu ambjent letterarju, serju u dinjituż.

Nittamaw li t-Teatru Manoel jagħlaq il-bibien tiegħu għal xogħol ta' livell li ma jlahħaqx mad-dinjità letterarja Nazzjonali.

Nawguraw lill-Knisja f'Malta li tieħu ħsieb tgħallem d-duttrina permezz tal-letteratura u lill-professjonisti li qagħtu lill-poplu dak li tgħallmu huma fl-Università u fit-tfittix tagħhom.

— o —

IL-KITTIEBA U L-AKKADEMJA

L-Akkademja tal-Malti din is-sena organizzat sensiela ta' laqgħat kulturali li fihom laqqgħet il-pubbliku mal-kittieba tal-Mati. Il-ħsieb huwa illi x-xogħol prinċipali tal-kittieba jkun magħruf aħjar mill-pubbliku. Il-għażla tal-kittieba u tax-xogħlijiet tagħhom kienet imnebbha mis-syllabus li għandhom l-istudenti għall-eżami tal-Malti fl-Advanced Matriculation.

F'dawn il-laqgħat inqraw jew inhadmu xi siltiet mill-kitba tal-awtur u wara saret diskussjoni fuqhom minn panel magħżul apposta. Wara d-diskussjoni l-kittieb innifsu wieġeb għall-mistoqsijiet li sarulu mill-pubbliku fuq ix-xogħol tiegħu. Hadna pjaċir naraw li dawn il-laqgħat qanqlu interess u li n-numru ta' dawk li hadu sehem kien kbir. Kif kien wieħed jistenna l-biċċa l-kbira tal-pubbliku kienet studenti u l-għalliema tagħhom. Il-laqgħat saru kull nhar t'Erbgħa fis-sala tal-kulleġġ 'St. Albert', il-Belt.

Biex iħegġeġ dejjem aktar l-istudenti fi-istudju tal-Malti, il-Kunsill tal-Akkademja din is-sena waqqaf żewġ premijijiet għal dawk l-istudenti li jiġu l-ewwel fl-eżami tal-Matli fl-ewwel u fit-tieni sena tal-Iskola Għolja Sekondarja, billi tahom tishib ta' tlett snin fir-rivista 'Il-Malti'.